



ચિંતામણિ 'આ' રત્ન પ્રકાશમાન,
જોઉં ને જોઉં વારી-વારી.

નિત્યે ઓવારણાં જ્ઞાન-પરોવણાં,
શ્રીમુખે સરસ્વતી પ્યારી.---ચિંતામણિ...

આણી પે ઉગમણાં, પેલી પા ઝળાઝળાં,
શૂન્ય-પૂર્ણ જ્યોત ન્યારી-ન્યારી.

મેરૂ-પખાલે 'વીર' શ્રી કૃષ્ણ ગિરીધારી,
શિવ-રામ ઐક્ય મનોહારી.---ચિંતામણિ...

અટપટ સરળતા સમજાવી અધરી,
પૂર્ણાપૂર્ણ પ્રેમ-કૃપા વારી.

હિંસાના સાગરમાં સંપૂર્ણ અહિંસક,
સંસારી આ સાધુ અસંસારી.---ચિંતામણિ...

પૂજા અસંયતિ કોટ-ટોપી સાદા 'ઈ',
ધર્મ-મર્મ-'તત્ત્વ' બલિહારી.

સિદ્ધક્ષેત્રી સત્સંગ 'આ' અવનિ ઉપર,
નિરાલંબ નાથ ઉપકારી.---ચિંતામણિ...

અસંગ સાન્નિધ્ય શુદ્ધ ચિત્ત નિદિધ્યાસ,
ઉપલબ્ધ મુક્તિ-અધિકારી.

દ્વૈતાદ્વૈત ભિન્નાભિન્ન એકત્વ—અનેકાંત,
મોક્ષમાર્ગે બાજી સહિયારી.---ચિંતામણિ...

પ્રભાવિક પ્રસાદી હાજરીનું મહાત્મ,
મોક્ષદાની કલ્કિ-અવતારી.

પ્રગટ દીવા પાસે વાટયું સંકોરીને,
કોડિયાં પ્રકાશો નર-નારી.---ચિંતામણિ...

ક્ષીણ-મોહ-જિનેશ્વર સંગમેશ્વર 'આ',
પરમાત્મા આશ્ચર્યકારી.

પરમેશ્વર પ્રકાશક ત્રૈકાલ્ય ઉપકાર,
ૐ હ્રીં પૂર્ણ હિતકારી.---ચિંતામણિ...

